



This PDF you are browsing now is a digitized copy of rare books and manuscripts from the Jnanayogi Dr. Shrikant Jichkar Knowledge Resource Center Library located in Kavikulaguru Kalidas Sanskrit University Ramtek, Maharashtra.

KKSU University (1997- Present) in Ramtek, Maharashtra is an institution dedicated to the advanced learning of Sanskrit.

The University Collection is offered freely to the Community of Scholars with the intent to promote Sanskrit Learning.

Website

<https://kksu.co.in/>

Digitization was executed by NMM

<https://www.namami.gov.in/>

Sincerely,

Prof. Shrinivasa Varkhedi
Hon'ble Vice-Chancellor

Dr. Deepak Kapade
Librarian

Digital Uploaded by eGangotri Digital Preservation Trust, New Delhi

<https://egangotri.wordpress.com/>

Checked 20

कविकुलगुरु कालिदास संस्कृत विश्वविद्यालय ग्रंथालय
हस्तलिखित संग्रह

दाखल क्र. M 2006 विषय महाभारत

नांव गजिन्द्र मोक्ष, श्रीधरराजसाव, कानुस्मृति

लेखक / लिपीकार (मुद्रित)

पृष्ठ 51 काळ पूर्ण / अपूर्ण





श्रीगणेशाय नमः ॥ श्रीगोपालकृष्णाय नमः ॥
 शतानीक उवाच ॥ मया हि देवदेवस्य विष्णो
 रमिततेजसः ॥ श्रुताः संभूतयः सर्वा गदतस्त
 व सुव्रत ॥ १ ॥ यदि प्रसन्नो भगवाननुग्राह्यो
 ऽस्मि वा यदि ॥ तदहं श्रोतुमिच्छामि नृणां
 दुःस्वप्ननाशनम् ॥ २ ॥ स्वप्नादिषु महाभाग
 दृश्यंते ये शुभाशुभाः ॥ फलानि च प्रयच्छंति
 तद्गुणान्येव भार्गव ॥ ३ ॥ तादृक् पुण्यं पवित्रं
 च नृणामतिशुभप्रदम् ॥ दुष्टस्वप्नोपशमनं

ग.
२

तन्मे विस्तरतो वद ॥ ४ ॥ शौनक उवाच ॥
इदमेव महाभाग पृष्टवान्स्वपितामहम् ॥ भी
ष्मं धर्मभृतां श्रेष्ठं धर्मपुत्रो युधिष्ठिरः ॥ ५ ॥
भीष्म उवाच ॥ आद्यं पुरुषमीशानं पुरुहूतं
पुरातनम् ॥ ऋतमेकाक्षरं ब्रह्म व्यक्ताव्यक्तं
सनातनम् ॥ ६ ॥ असच्च सच्च यद्विश्वं नित्यं
सदसतः परम् ॥ परं पराणां स्रष्टारं पुराणं पर
मव्ययम् ॥ ७ ॥ मांगल्यं मंगलं विष्णुं वरे
ण्यमनघं शुचिम् ॥ नमस्कृत्य हृषीकेशं चरा

मो.

२

चरगुरुं हरिम् ॥ ८ ॥ प्रवक्ष्यामि महापुण्यं कृ
ष्णद्वैपायनस्य च ॥ येनोक्तेन श्रुतेनापि नश्यते
सर्वपातकम् ॥ ९ ॥ नारायणसमो देवो न
भूतो न भविष्यति ॥ एतेन सत्यवाक्येन सर्वा
र्थान् साधयाम्यहम् ॥ १० ॥ किं तस्य बहुभि
र्मंत्रैः किं तस्य बहुभिर्ब्रतैः ॥ नमो नारायणा
येति मंत्रः सर्वार्थसाधकः ॥ ११ ॥ जज्ञे बहुज्ञं
परमत्युदारं यं द्वीपमध्ये सुतमात्मवंतम् ॥
पराशराद्गंधवती महर्षेस्तस्मै नमोऽज्ञानतमो

ग.
३

नुदाय ॥ १२ ॥ नमो भगवते तस्मै व्यासाया
मिततेजसे ॥ यस्य प्रसादाद्ब्रूयामि नारायण
कथामिमाम् ॥ १३ ॥ वैशंपायनमासीनं पुरा
णोक्तिविचक्षणम् ॥ इममर्थं स राजर्षिः पृष्ट
वान् जनमेजयः ॥ १४ ॥ जनमेजय उवाच ॥
किं जपन्मुच्यते पापात् किं जपन्सुखमश्नुते ॥
दुःस्वप्ननाशनं पुण्यं श्रोतुमिच्छामि मानद
॥ १५ ॥ वैशंपायन उवाच ॥ एवमेव पुरा
प्रश्नं पृष्ट्वांस्ते पितामहः ॥ भीष्मं वै व्रतिनां

मो.

३

श्रेष्ठं तं चाहं कथयामि ते ॥ १६ ॥ देवव्रतं
महाप्राज्ञं सर्वशास्त्रविशारदम् ॥ विनयेनोप
संगम्य पर्यपृच्छद्युधिष्ठिरः ॥ १७ ॥ युधिष्ठिर
उवाच ॥ दुःस्वप्नदर्शनं घोरमवेक्ष्य भरतर्षभ ॥
प्रयतः किं जपेज्जाप्यं विबुद्धः किमनुस्मरेत्
॥ १८ ॥ कस्य कुर्यान्नमस्कारं प्रातरुत्थाय
मानवः ॥ किं च ध्यायेत सततं किं पूज्यं वा
भवेत्सदा ॥ १९ ॥ पितामहप्रसादेन बुद्धि
भेदो भवेन्न मे ॥ तदहं श्रोतुमिच्छामि ब्रूहि

ग.
४

नो वदतां वर ॥२०॥ भीष्म उवाच ॥ शृणु
राजन्महाबाहो कथयिष्येह शांतिकम् ॥ दुः
स्वप्नदर्शने जाप्यं यद्वा नित्यं समाहितैः ॥२१॥
अत्राप्युदाहरंतीममितिहासं पुरातनम् ॥ ग
जेंद्रमोक्षणं पुण्यं कृष्णस्याद्भुतकर्मणः ॥२२॥
सर्वरत्नमयः श्रीमांस्त्रिकूटो नाम पर्वतः ॥ सु
तः पर्वतराजस्य सुमेरोर्भास्करद्युतेः ॥ २३ ॥
क्षीरोदचलवीच्युग्रैर्धौतामलशिलातलः ॥ उ
त्थितः सागरं भित्वा देवर्षिगणसेवितः ॥२४॥

मो.

४

अप्सरोभिः परिवृतः श्रीमान् प्रस्रवणाकुलः ॥
गंधर्वैः किन्नरैर्यक्षैः सिद्धचारणपन्नगैः ॥२५॥
मृगैः सिंहैर्गजैर्द्रैश्च वृत्तगात्रो विराजते ॥ पुन्ना
गैः कर्णिकारैश्च सुविल्वैर्दिव्यपाटलैः ॥ २६ ॥
चूतनिंबकदंबैश्च चंदनागरुचंपकैः ॥ शालै
स्तालैस्तमालैश्च तरुभिश्चार्जुनैस्तथा ॥ २७ ॥
वकुलैः कुंदपुष्पैश्च सरलैर्देवदारुभिः ॥ मंदार
कुसुमैश्चान्यैः पारिजातैश्च सर्वशः ॥२८॥ एवं
बहुविधैर्वृक्षैः सर्वतः समलंकृतः ॥ नानाधात्वं

कितैः शृंगैः प्रस्रवद्भिः समंततः ॥ २९ ॥ शोभि
 तो रुचिरप्रख्यैस्त्रिभिर्विस्तीर्णसानुभिः ॥ मृगैः
 शाखामृगैः सिंहैर्मातंगैश्च सदामदैः ॥ ३० ॥
 जीवजीवकसंघुष्टं चकोरशिखिनादितम् ॥
 तस्यैकं कांचनं शृंगं सेव्यते यद्विवाकरः ॥ ३१ ॥
 नानापुष्पसमाकीर्णं नानाशृंगैः समाकुलम् ॥
 द्वितीयं राजतं शृंगं सेव्यते यन्निशाकरः
 ॥ ३२ ॥ पांडुरांबुदसंकाशं तुषारचयसन्नि
 भम् ॥ वज्रैर्द्रनीलवैडूर्यतेजोभिर्भासयन्नभः

॥ ३३ ॥ तृतीयं ब्रह्मसदनं प्रकृष्टं शृंगमुत्तम
 म् ॥ पद्मरागसमप्रख्यं तारागणसमन्वितम्
 ॥ ३४ ॥ नैतत्कृतघ्नाः पश्यन्ति न नृशंसा न
 नास्तिकाः ॥ नातप्ततपसो लोके ये च पाप
 कृतो जनाः ॥ ३५ ॥ नानाराधितगोविंदाः
 शैलं पश्यन्ति मानवाः ॥ तस्य सानुमतः पृष्ठे
 सरः कांचनपंकजम् ॥ ३६ ॥ कारंडवसमा
 कीर्णं राजहंसोपशोभितम् ॥ मत्तभ्रमरसंघुष्टं
 चकोरशिखिनादितम् ॥ ३७ ॥ कमलोत्पल

कह्लारपुंडरीकोपशोभितम् ॥ कुमुदैः शतप
त्रैश्च कांचनैः समलंकृतम् ॥ ३८ ॥ पद्मैर्मर
कतप्रख्यैः पुष्पैः कांचनसन्निभैः ॥ गुल्मैः की
चकवेणूनां समंतात्परिवारितम् ॥ ३९ ॥ अत्य
द्भुतं महास्थानं विचित्रशिखराकुलम् ॥ शत
योजनविस्तीर्णं शतयोजनमायतम् ॥ ४० ॥
पंचयोजनमूर्धानं सर एतत्प्रमाणतः ॥ हिम
खंडोदकं राजन् सुखादममृतोपमम् ॥ ४१ ॥
त्रैलोक्येऽदृष्टपूर्वं च यत्तत्सरमनुत्तमम् ॥ सु

प्रसन्नं सरो दिव्यं देवानामपि दुर्लभम् ॥ ४२ ॥
खातेन द्विगुणं प्रोक्तं शरद्द्यौरिव निर्म
लम् ॥ उपहाराय देवानां सिद्धार्थार्चितपंकज
म् ॥ ४३ ॥ तस्मिन्सरसि दुष्टात्मा विरूपो
ऽतर्जलाशयः ॥ आसीद्वाहो गजैर्द्राणां दुरा
धर्षो महाबलः ॥ ४४ ॥ अथ दंतोज्ज्वलमुखः
कदाचिद्गजयूथपः ॥ आजगाम तृषाक्रांतः
करेणुपरिवारितः ॥ ४५ ॥ मदस्त्रावी जला
कांक्षी पादचारीव पर्वतः ॥ वासयन्मदगं

ग.

७

धेन महानैरावतोपमः ॥ ४६ ॥ गजो ह्यंज
नसंकाशो मदाच्चलितलोचनः ॥ तृषितः पा
नकामोऽयमवतीर्णश्च तत्सरः ॥ ४७ ॥ पिव
तस्तस्य तत्तोयं ग्राहश्च समपद्यत ॥ सुलीनः
पंकजवने यूथमध्यगतः करी ॥ ४८ ॥ गृही
तस्तेन रौद्रेण ग्राहेणातिबलीयसा ॥ पश्यंती
नां करेणूनां क्रोशंतीनां सुदारुणम् ॥ ४९ ॥
नीयते पंकजवने ग्राहेणाव्यक्तमूर्तिना ॥ गजो
ह्याकर्षते तीरं ग्राहश्चाकर्षते जलम् ॥ ५० ॥

मो.

७

तयोर्युद्धं महाघोरं दिव्यवर्षसहस्रकम् ॥ वा
रुणैः संयुतः पाशैर्निष्प्रयत्नगतिः कृतः ॥ ५१ ॥
वेष्टयमानः स घोरैस्तु पाशैर्नागो दृढैस्तथा ॥
विस्फूर्जितमहाशक्तिर्विज्ज्ञोऽंशश्च महारवान्
॥ ५२ ॥ व्यथितः स निरुत्साहो गृहीतो घोर
कर्मणा ॥ परमापदमापन्नो मनसाचिंतयद्
रिम् ॥ ५३ ॥ स तु नागवरः श्रीमान्नारायण
परायणः ॥ तमेव शरणं देवं गतः सर्वात्मना
तदा ॥ ५४ ॥ एकाग्रो निगृहीतात्मा विशुद्धे

ग.

८

नातरात्मना ॥ नैकजन्मांतराभ्यासाद्भक्तिमा
न् गरुडध्वजे ॥ ५५ ॥ नान्यं देवं महादेवात्
पूजयामास केशवात् ॥ दिग्बाहुं स्वर्गमूर्धानं
भूःपादं गगनोदरम् ॥ ५६ ॥ आदित्यचंद्रन
यनमनंतं विश्वतोमुखम् ॥ भूतात्मानं च मे
घाभं शंखचक्रगदाधरम् ॥ ५७ ॥ सहस्रशु
भनामानमादिदेवमजं विभुम् ॥ संगृह्य पुष्क
राग्रेण कांचनं कमलोत्तमम् ॥ ५८ ॥ निवे
द्य मनसा ध्यात्वा पूजां कृत्वा जनार्दने ॥

मो.

८

आपद्भिर्मोक्षमन्विच्छन् गजः स्तोत्रमुदीरयत्
॥ ५९ ॥ गजेंद्र उवाच ॥ ॐ नमो मूलकृतये
अजिताय महात्मने ॥ अनाश्रयाय देवाय
निःस्पृहाय नमो नमः ॥ ६० ॥ नम आद्याय
बीजाय आर्षेयाय प्रवर्तिने ॥ अनंताय च नै
काय अव्यक्ताय नमो नमः ॥ ६१ ॥ नमो
गुह्याय गूढाय गुणाय गुणधर्मिणे ॥ अतर्क्या
याप्रमेयाय अतुलाय नमो नमः ॥ ६२ ॥ न
मः शिवाय शांताय निश्चयाय यशस्विने ॥

सनातनाय पूर्वाय पुराणाय नमो नमः ॥६३॥
 नमो जगत्प्रतिष्ठाय गोविंदाय नमो नमः ॥
 नमो देवाधिदेवाय स्वभावाय नमो नमः
 ॥ ६४ ॥ नमोऽस्तु पद्मनाभाय सांख्ययोगो
 द्भवाय च ॥ विश्वेश्वराय देवाय शिवाय हरये
 नमः ॥ ६५ ॥ नमोऽस्तु तस्मै देवाय निर्गु
 णाय गुणात्मने ॥ नारायणाय देवाय देवानां
 पतये नमः ॥ ६६ ॥ नमो नमः कारणवाम
 नाय नारायणायामितविक्रमाय ॥ श्रीशार्ङ्ग

चक्रासिगदाधराय नमोऽस्तु तस्मै पुरुषोत्त
 माय ॥ ६७ ॥ गुह्याय वेदनिलयाय महोदराय
 सिंहाय दैत्यनिधनाय चतुर्भुजाय ॥ ब्रह्मैन्द्ररु
 द्रमुनिचारणसंस्तुताय देवोत्तमाय वरदाय
 नमोऽच्युताय ॥ ६८ ॥ नागैन्द्रभोगशयनास
 नसुप्रियाय गोक्षीरहेमशुकनीलघनोपमाय ॥
 पीतांबराय मधुकैटभनाशनाय विश्वाय चारु
 मुकुटाय नमोऽक्षराय ॥ ६९ ॥ नाभिप्रजात
 कमलासनसंस्तुताय क्षीरोदकार्णवनिकेतय

ग.
१०

शोधराय ॥ नानाविचित्रमुकुटांगदभूषणाय
योगेश्वराय विजराय नमो वराय ॥ ७० ॥
भक्तिप्रियाय वरदीप्तिमुदर्शनाय फुल्लारविंद
विपुलायतलोचनाय ॥ देवेंद्रविघ्नशमनोद्यत
पौरुषाय नारायणाय वरदाय नमोऽच्युताय
॥ ७१ ॥ नारायणाय परलोकपरायणाय का
लाय कालकमलायतलोचनाय ॥ रामाय राव
णविनाशकृतोद्यमाय धीराय धीरतिलकाय
नमो वराय ॥ ७२ ॥ पद्मासनाय मणिकुंडल

मो.

१०

भूषणाय कंसांतकाय शिशुपालविनाशनाय ॥
गोवर्धनाय सुरशत्रुनिकृंतनाय दामोदराय
विरजाय नमो वराय ॥ ७३ ॥ ब्रह्मायनाय
त्रिदशायनाय लोकैकनाथाय हितात्मकाय ॥
नारायणायार्तिविनाशनाय महावराहाय नम
स्करोमि ॥ ७४ ॥ कूटस्थमव्यक्तमचिंत्यरूपं
नारायणं कारणमादिदेवम् ॥ युगांतशेषं पुरु
षं पुराणं तं वासुदेवं शरणं प्रपद्ये ॥ ७५ ॥
अदृश्यमच्छेद्यमनंतमव्ययं महर्षयो ब्रह्ममयं

सनातनम् ॥ विदंति यं वै पुरुषं पुरातनं तं
 वासुदेवं शरणं प्रपद्ये ॥ ७६ ॥ उत्तिष्ठतस्तस्य
 जलोरुकुक्षेर्महावराहस्य महीं विदार्य ॥ विधु
 न्वतो वेदमयं शरीरं लोकांतरस्थं मुनयो गृणं
 ति ॥ ७७ ॥ योगेश्वरं चारुविचित्रमौलिं ज्ञेयं
 समस्तं प्रकृतेः परस्थम् ॥ क्षेत्रज्ञमात्मप्रभवं
 वरेण्यं तं वासुदेवं शरणं प्रपद्ये ॥ ७८ ॥ कार्य
 क्रियाकारणमप्रमेयं हिरण्यबाहुं वरपद्मना
 भम् ॥ महाबलं वेदनिधिं सुरोत्तमं तं वासुदेवं

शरणं प्रपद्ये ॥ ७९ ॥ किरीटकेयूरमहार्हनि
 ष्कैर्मण्युत्तमालंकृतसर्वगात्रम् ॥ पीतांबरं कां
 चनचित्रनद्धमालाधरं केशवमभ्युपैमि ॥ ८० ॥
 भवोद्भवं वेदविदां वरिष्ठं योगात्मकं सांख्य
 विदां वरिष्ठम् ॥ आदित्यचंद्राग्निवसुप्रभावं
 प्रभुं प्रपद्येऽच्युतमात्मवंतम् ॥ ८१ ॥ यद्
 क्षरं ब्रह्म वदंति सर्वगं निशम्य यन्मृत्युमुखा
 त्प्रमुच्यते ॥ तमीश्वरं युक्तमनुत्तमैर्गुणैः सना
 तनं लोकगुरुं नमामि ॥ ८२ ॥ नमस्तस्मै व

राहाय लीलयोद्धरते महीम् ॥ खुरमध्यगतो
 यस्य मेरुः खुरखुरायते ॥ ८३ ॥ श्रीवत्सांकं
 महादेवं देवगुह्यमनूपमम् ॥ प्रपद्ये सूक्ष्मम्
 चलं वरेण्यमभयप्रदम् ॥ ८४ ॥ प्रभवं सर्व
 भूतानां निर्गुणं परमेश्वरम् ॥ प्रपद्ये मुक्तसं
 गानां यतीनां परमां गतिम् ॥ ८५ ॥ प्रभवं
 तं गुणाध्यक्षमक्षरं परमं पदम् ॥ शरण्यं शर
 णार्तानां प्रपद्ये भक्तवत्सलम् ॥ ८६ ॥ त्रिवि
 क्रमं त्रिलोकेशं सर्वेषां प्रपितामहम् ॥ योगा

त्मानं महात्मानं प्रपद्येऽहं जनार्दनम् ॥ ८७ ॥
 आदिदेवमजं विष्णुं व्यक्ताव्यक्तं सनातनम् ॥
 नारायणमणीयांसं प्रपद्ये ब्राह्मणप्रियम्
 ॥ ८८ ॥ अकूपाराय देवाय नमः सर्वमहा
 द्युते ॥ प्रपद्ये देवदेवेशमणीयांसमणोः सदा
 ॥ ८९ ॥ एकाय लोकनाथाय परतः परमात्म
 ने ॥ नमः सहस्रशिरसे अनंताय नमोनमः
 ॥ ९० ॥ तमेव परमं देवमृषयो वेदपारगाः ॥
 कीर्तयन्ति च सर्वे वै ब्रह्मादीनां परायणम्

॥ ९१ ॥ नमस्ते पुंडरीकाक्ष भक्तानामभयं
 कर ॥ सुब्रह्मण्य नमस्तेऽस्तु त्राहि मां शरणा
 गतम् ॥ ९२ ॥ तावद्भवति मे दुःखं चिंता सं
 सारसागरे ॥ यावत्कमलपत्राक्षं न स्मरामि ज
 नार्दनम् ॥ ९३ ॥ भीष्म उवाच ॥ भक्तिं तस्य
 तु संचिंत्य नागस्यामोघसंस्तवात् ॥ प्रीति
 मानभवद्राजन्श्रुत्वा चक्रगदाधरः ॥ ९४ ॥
 आरुह्य गरुडं विष्णुराजगाम सुरोत्तमः ॥ सां
 निध्यं कल्पयामास तस्मिन् सरसि लोकधृक्

॥ ९५ ॥ ग्राहग्रस्तं गजेंद्रं च तं ग्राहं च जला
 शयात् ॥ उज्जहाराप्रमेयात्मा तरसा मधुसू
 दनः ॥ ९६ ॥ जलस्थं दारयामास ग्राहं चक्रे
 ण माधवः ॥ मोचयामास नागेंद्रं पाशेभ्यः
 शरणागतम् ॥ ९७ ॥ सहि देवलशापेन हूह
 र्गंधर्वसत्तमः ॥ ग्राहत्वमगमत्कृष्णाद्वधं प्राप्य
 दिवं गतः ॥ इदमप्यपरं गुह्यं राजन्पुण्यत
 मं शृणु ॥ ९८ ॥ युधिष्ठिर उवाच ॥ कथं शा
 पोऽभवत्तावद्गंधर्वस्य महात्मनः ॥ एतदि

च्छाम्यहं श्रोतुं विस्तरेण पितामह ॥ ९९ ॥
 भीष्म उवाच ॥ यथा तौ शापितौ तेन देव
 लेन महात्मनः ॥ हाहाहूहूहसिति ख्यातौ गीत
 वाद्यविशारदौ ॥ १०० ॥ उर्वशी मेनका रंभा
 तथान्ये चाप्सरोगणाः ॥ शक्रस्य पुरतो राज
 न् नृत्यन्ते ताः सुमध्यमाः ॥ १ ॥ ततस्तु तौ
 गायमानौ गंधर्वौ राजसद्वनि ॥ अन्योन्यं
 कुरुतः स्पर्धां शक्रस्य पुरतः स्थितौ ॥ २ ॥ आ
 वयोरुभयोर्मध्ये यः श्रेष्ठो गीतवाद्ययोः ॥ तं

वदस्व सुरश्रेष्ठ ज्ञात्वा गीतस्य लक्षणम् ॥ ३ ॥
 गंधर्वयोर्वचः श्रुत्वा प्रत्युवाच शतक्रतुः ॥ युव
 योर्गीतवाद्येषु विशेषो नोपलभ्यते ॥ ४ ॥ एक
 एव मुनिश्रेष्ठो देवलो नाम नामतः ॥ युवयोः
 संशयच्छेत्ता भविष्यति न संशयः ॥ ५ ॥ तत
 स्तु तौ शक्रवचो निशम्य प्रणम्य राजन् शि
 रसा सुरोत्तमम् ॥ गतौ सुहृष्टौ जयकांक्षिणौ
 तौ यत्राश्रमे तिष्ठति स द्विजाग्र्यः ॥ ६ ॥ ततो
 दृष्ट्वा मुनिश्रेष्ठं देवलं शंसितव्रतम् ॥ अभि

वाद्य महात्मानमूचतुः पार्श्वतः स्थितौ ॥ ७ ॥
 शक्रेण प्रेषितौ देव त्वत्समीपे द्विजोत्तम ॥
 एकस्य नौ जयं देहि यत्ते मनसि रोचते ॥ ८ ॥
 पृथक् चरंतौ गायंतौ रुचिरं मधुराक्षरम् ॥
 न किञ्चिद्ददते वाक्यं मुनिर्मौनस्य धारणात्
 ॥ ९ ॥ शृण्वन्नपि पदं तेषां न किञ्चिद्ददते
 मुनिः ॥ तदा तौ कुपितौ तस्य देवलस्य म
 हात्मनः ॥ १० ॥ ऊचतुश्च रुषा वाक्यं गंधर्वौ
 कालचोदितौ ॥ मूढोऽयं नाभिजानाति निश्च

यं गीतवाद्ययोः ॥ ११ ॥ निशम्य तद्वचस्तेषा
 गंधर्वाणां मदान्वितम् ॥ क्रोधादुत्थाय विप्रं
 द्र इदं वचनमब्रवीत् ॥ १२ ॥ एष हूहूर्दुरा
 त्मा तु ग्राहत्वं यातु मूढधीः ॥ त्वमेव गजरा
 जस्तु भवस्व गिरिगह्वरे ॥ १३ ॥ एवं शापं
 ददौ क्रुद्धो देवलः सुमहातपाः ॥ ततस्तौ शा
 पितौ तेन देवलेन महात्मना ॥ १४ ॥ प्रण
 म्य शिरसा विप्रं गंधर्वाविदमूचतुः ॥ भूमंड
 लगतौ ह्यावां प्रसादं कुरु सुव्रत ॥ १५ ॥ नि

श्रयं वद विप्रेन्द्र येन शापाद्विमुच्यतः ॥ तत
स्तौ पुरुषौ दृष्ट्वा उभौ शापभयादितौ ॥१६॥
प्रत्युवाच मुनिश्रेष्ठो गंधर्वाणां भयापहम् ॥
मेरुपृष्ठे सरो रम्यं बहुवृक्षसमाकुलम् ॥१७॥
नानापक्षिगणाढ्यं च द्वितीय इव सागरः ॥
तस्मिन् सरोवरे रम्ये ग्राहो नित्यं भविष्यसि
॥ १८ ॥ तृषार्तस्तत्र मातंगो गमिष्यति नगो
त्तमात् ॥ तयोर्मध्ये महद्युद्धं भविष्यति सुदा
रुणम् ॥ १९ ॥ ग्राहेणाकृष्यमाणस्तु गजः

स्तोत्रं करिष्यति ॥ तदैव देवदेवेशस्तुष्यते
नात्र संशयः ॥ २० ॥ ततो नारायणः प्रीतः
शापात्त्वां मोचयिष्यति ॥ इत्युक्त्वा ऋषिणा
तेन वरेणैतौ प्रमोदितौ ॥ २१ ॥ ग्राहत्वमग
मत्सोऽथ वधं प्राप्य दिवं गतः ॥ आपद्विमु
क्तौ युगपद्गजो गंधर्व एव च ॥ २२ ॥ गजोपि
मुक्तां यातः श्रीकृष्णेन विमोक्षितः ॥ तस्मा
च्छापाद्विनिर्मुक्तो गजो गंधर्व एव च ॥२३॥
तौ च स्वं स्वं वपुः प्राप्य प्रणिपत्य जनार्दनम् ॥

ग.

१७

गजो गंधर्वराजश्च परां निर्वृतिमागतौ ॥२४॥
प्रीतिमान् पुंडरीकाक्षः शरणागतवत्सलः ॥
अभवद्देवदेवेशस्ताभ्यां चैव प्रपूजितः ॥२५॥
भजंतं गजराजानमवदन्मधुसूदनः ॥ श्रीभग
वानुवाच ॥ ये मां त्वां च सरश्चैव ग्राहस्य च
विदारणम् ॥ २६ ॥ गुल्मकीचकवेणूनां तं च
शैलवरं तथा ॥ प्रभासं भास्करं गंगां नैमिषा
रण्यपुष्करम् ॥ २७ ॥ प्रयागं ब्रह्मतीर्थं च
दंडकारण्यमेव च ॥ ये स्मरिष्यन्ति मनुजाः

मो.

१७

प्रयताः स्थिरबुद्धयः ॥ २८ ॥ दुःस्वप्नो नश्यते
तेषां सुस्वप्नश्च भविष्यति ॥ अनिरुद्धं गजं
ग्राहं वासुदेवं महाद्युतिम् ॥ २९ ॥ संकर्षणं
महात्मानं प्रद्युम्नं च तथैव च ॥ मत्स्यं कूर्मं
वराहं च वामनं तार्क्ष्यमेव च ॥ ३० ॥ नार
सिंहं च नागेंद्रं सृष्टिप्रलयकारकम् ॥ विश्व
रूपं हृषीकेशं गोविंदं मधुसूदनम् ॥ ३१ ॥
सहस्राक्षं चतुर्बाहुं मुरारिं गरुडध्वजम् ॥ त्रि
दशं त्वदिति देवं दृढभक्तिमनुत्तमम् ॥ ३२ ॥

ग.

१८

वैकुण्ठं दुष्टदमनं मुक्तिदं मधुसूदनम् ॥ एता
नि प्रातरुत्थाय संस्मरिष्यन्ति ये नराः ॥३३॥
सर्वपापैः प्रमुच्यन्ते विष्णुलोकमवाप्नुयुः ॥
भीष्म उवाच ॥ एवमुक्त्वा महाराज गजेंद्रं
मधुसूदनः ॥ ३४ ॥ स्पर्शयामास हस्तेन गजं
गंधर्वमेव च ॥ तौ च स्पृष्टौ ततः सद्यो दिव्य
माल्यांबरावुभौ ॥ ३५ ॥ तमेव मनसा प्राप्य
जग्मतुस्त्रिदशालयम् ॥ ततो दिव्यवपुर्भूत्वा
हस्तिराट् परमं पदम् ॥ ३६ ॥ गच्छति स्म

मो.

१८

महाबाहो नारायणपरायणः ॥ ततो नारायणः
श्रीमान्मोचयित्वा गजोत्तमम् ॥ ३७ ॥ ऋ
षिभिः स्तूयमानोग्र्यैर्वेदगुह्यपराक्षरैः ॥ ततः
स भगवान्विष्णुर्दुर्विज्ञेयगतिः प्रभुः ॥ ३८ ॥
शंखचक्रगदापाणिरंतर्धानं समाविशत् ॥ वै
शंपायन उवाच ॥ गजेंद्रमोक्षणं श्रुत्वा कुंती
पुत्रो युधिष्ठिरः ॥ ३९ ॥ भ्रातृभिः सहितः स
म्यक् ब्राह्मणैर्वेदपारगैः ॥ पूजयामास देवेशं
पार्श्वस्थं मधुसूदनम् ॥ ४० ॥ विस्मयोत्फुल्ल

नयनः श्रुत्वा नागस्य मोक्षणम् ॥ ऋषयश्च म
हाभागाः सर्वे प्राञ्जलयः स्थिताः ॥ ४१ ॥ अ
जं वरेण्यं वरपद्मनाभं महाबलं वेदनिधिं सुरो
त्तमम् ॥ तं वेदगुह्यं पुरुषं पुराणं ववंदिरे वेद
विदां वरिष्ठम् ॥ ४२ ॥ एतत्पुण्यं महाबाहो
नराणां पुण्यकर्मणाम् ॥ दुःस्वप्नदर्शने घोरे
श्रुत्वा पापैः प्रमुच्यते ॥ ४३ ॥ तस्मात्त्वं हि
महाराज प्रपद्ये शरणं हरिम् ॥ विमुक्तः सर्व
पापेभ्यः प्राप्स्यसे परमं पदम् ॥ ४४ ॥ यदा

महाग्राहगृहीतकातरं सुपुष्पिते पद्मवने महा
द्विपम् ॥ विमोक्षयामास गजं जनार्दनो दुःस्व
प्ननाशं च सुखोदयं सदा ॥ ४५ ॥ परं परा
णां परमं पवित्रं परेशमीशं सुरलोकनाथम् ॥
सुरासुरैरर्चितपादपद्मं सनातनं लोकगुरुं न
मामि ॥ ४६ ॥ वरगजशरणाद्विमुक्तिहेतुं पुरुष
वरं स्तुतिदिव्यदेहगीतम् ॥ सततमपि पठन्ति
ये तु तेषामभिहितमरणांतकिल्बिषापहं स्या
त् ॥ ४७ ॥ दृढबद्धधर्ममूलो वेदस्कंधः पुरा

ग.
२०

णशाखाढ्यः ॥ क्रतुकुसुमो मोक्षफलो मधुसू
दनपादपो जयति ॥ ४८ ॥ नमो ब्रह्मण्यदे
वाय गोब्राह्मणहिताय च ॥ जगद्धिताय कृ
ष्णाय गोविंदाय नमो नमः ॥ ४९ ॥ आ
काशात्पतितं तोयं यथा गच्छति सागरम् ॥
सर्वदेवनमस्कारः केशवं प्रति गच्छति
॥ ५० ॥ वेदे रामायणे चैव पुराणे भारते
तथा ॥ आदौ मध्ये तथा चांते हरिः सर्वत्र
गीयते ॥ ५१ ॥ सर्वरत्नमयो मेरुः सर्वाश्चर्य

मो.


२०

मयं नभः ॥ सर्वतीर्थमयी गंगा सर्वदेवमयो
हरिः ॥ ५२ ॥ गीता सहस्रनामैव स्तवराजो
ह्यनुस्मृतिः ॥ गजेंद्रमोक्षणं चैव पंचरत्नानि
भारते ॥ १५३ ॥ इति श्रीमन्महाभारते शत
साहस्र्यां संहितायां शांतिपर्वणि भीष्मयुधि
ष्ठिरसंवादे गजेंद्रमोक्षः समाप्तः ॥ श्रीकृष्णा
र्पणमस्तु ॥ ॥ ॥

हे पुस्तक मुंबईत जावजी दादाजी यांच्या
“ निर्णयसागर ” छापखान्याचे मालक
तुकाराम जावजी यांनी छापून
प्रसिद्ध केले. सन १९०३.

॥ श्रीगणेशाय नमः ॥

अथ भीष्मस्तवराजः
प्रारभ्यते ॥



श्रागणशाय नमः॥ श्रीगोपालकृष्णाय नमः॥
 जनमेजय उवाच ॥ शरतल्पे शयानस्तु भार
 तानां पितामहः ॥ कथमुत्सृष्टवान् देहं कं च
 योगमधारयत् ॥ १ ॥ वैशंपायन उवाच ॥
 शृणुष्ववहितो राजन् शुचिर्भूत्वासमाहितः॥
 भीष्मस्य कुरुशार्दूल देहोत्सर्गं महात्मनः॥२॥
 निवृत्तमात्रे त्वयन उत्तरे वै दिवाकरे ॥ समा
 वेशयदात्मानमात्मन्येव समाहितः ॥ ३ ॥ शु
 कपक्षस्य चाष्टम्यां माघमासस्य पार्थिव ॥ प्रा

जापत्ये च नक्षत्रे मध्यं प्राप्ते दिवाकरे ॥ ४ ॥
 विकीर्णोऽशुरिवादित्यो भीष्मः शरशतैश्चितः ॥
 शुशुभे परया लक्ष्म्या वृतो ब्राह्मणसत्तमैः ॥ ५ ॥
 व्यासेन वेदविदुषा नारदेन सुरर्षिणा ॥ देव
 रातेन वात्स्येन तथा तेन सुमंतुना ॥ ६ ॥ तथा
 जैमिनिना चैव पैलेन च महात्मना ॥ शांडि
 ल्यदेवलाभ्यां च मैत्रेयेण च धीमता ॥ ७ ॥
 असितेन वसिष्ठेन कौशिकेन महात्मना ॥ हा
 रीतरोमशाभ्यां च तथात्रेयेण धीमता ॥ ८ ॥

बृहस्पतिश्च शुक्रश्च च्यवनश्च महामुनिः ॥
 सनत्कुमारकपिलौ वाल्मीकिस्तुंबुरुः कुरुः
 ॥ ९ ॥ मौद्गल्यो भार्गवो रामस्तृणबिंदुर्महा
 मुनिः ॥ पिप्पलादश्च वायुश्च संवर्तः पुलहः
 कचः ॥ १० ॥ कश्यपश्च पुलस्त्यश्च क्रतुर्दक्षः
 पराशरः ॥ मरीचिरंगिराः कण्वो गौतमो गा
 लवो मुनिः ॥ ११ ॥ धौम्यो विभांडो मांडव्यो
 धौम्रः कृष्णोनुभौतिकः ॥ उलूकः परमो वि
 प्रो मार्कण्डेयो महामुनिः ॥ १२ ॥ भास्करः

भी.
३

पूरणः कृष्णः सूतः परमधार्मिकः ॥ शैव्येन या
ज्ञवल्क्येन शंखेन लिखितेन च ॥ १३ ॥ एतै
श्चान्यैर्मुनिगणैर्महाभागैर्महात्मभिः ॥ श्रद्धाद
मपुरस्कारैर्वृतश्चंद्र इव ग्रहैः ॥ १४ ॥ भीष्म
स्तु पुरुषव्याघ्र कर्मणा मनसा गिरा ॥ शरत
ल्पगतः कृष्णं प्रदध्यौ प्रांजलिः शुचिः ॥ १५ ॥
स्वरेण हृष्टपुष्टेन तुष्टाव मधुसूदनम् ॥ योगे
श्वरं पद्मनाभं विष्णुं जिष्णुं जगत्प्रभुम् ॥ १६ ॥
कृतांजलिः शुचिर्भूत्वा वाग्विदांप्रवरः प्रभुः ॥

स्त.

३

भीष्मः परमधर्मात्मा वासुदेवमथास्तुवत्
॥ १७ ॥ भीष्म उवाच ॥ आरिराधयिषुः कृ
ष्णं वाचं जिगदिषाम्यहम् ॥ तया व्याससमा
सिन्या प्रीयतां पुरुषोत्तमः ॥ १८ ॥ शुचिं शु
चिषदं हंसं तत्पदं परमेष्ठिनम् ॥ मुक्त्वा सर्वा
त्मनात्मानं तं प्रपद्ये प्रजापतिम् ॥ १९ ॥ अ
नाद्यं तत् परं ब्रह्म न देवा नर्षयो विदुः ॥
एकोऽयं भगवान् देवो धाता नारायणो हरिः
॥ २० ॥ नारायणाद्विगणास्तथा सिद्धमहोर

भी.

४

गाः ॥ देवा देवर्षयश्चैव तं विदुः परमव्ययम्
॥ २१ ॥ देवदानवगंधर्वा यक्षराक्षसपन्नगाः ॥
यं न जानन्ति को ह्येषः कुतो वा भगवानिति
॥ २२ ॥ यस्मिन्विश्वानि भूतानि तिष्ठन्ति च
विशन्ति च ॥ गुणभूतानि भूतेशे सूत्रे मणिग
णा इव ॥ २३ ॥ यस्मिन्नित्ये तते तंतौ
दृढे स्रगिव तिष्ठति ॥ सदसद्भूतं विश्वं वि
श्वांगे विश्वकर्मणि ॥ २४ ॥ हरिसहस्रशिरसं
सहस्रचरणेक्षणम् ॥ सहस्रबाहुमुकुटं सहस्रव

स्त.

४

दनोज्ज्वलम् ॥ २५ ॥ प्राहुर्नारायणं देवं यं वि
श्वस्य परायणम् ॥ अणीयसामणीयांसं स्थवि
ष्ठं च स्थवीयसाम् ॥ २६ ॥ गरीयसां गरिष्ठं च
श्रेष्ठं च श्रेयसामपि ॥ यं वाकेष्वनुवाकेषु नि
षत्सूपनिषत्सु च ॥ २७ ॥ गृणन्ति सर्वकर्मा
णं सत्यं सत्येषु सामसु ॥ चतुर्भिश्चतुरात्मानं
सत्त्वस्थं सात्वतांपतिम् ॥ २८ ॥ यं दिव्यैर्देव
मर्चन्ति गुह्यैः परमनामभिः ॥ यस्मिन्नित्यं तप
स्तप्तं यदंगेष्वनुतिष्ठति ॥ २९ ॥ सर्वात्मा सर्व

भी.

५

वित्सर्वः सर्वगः सर्वभावनः ॥ यं देवं देवकी
देवी वसुदेवादजीजनत् ॥ ३० ॥ भूमेश्च ब्रह्म
णो गुप्त्यै दीप्तमग्निमिवारणिः ॥ यमनन्यो व्य
पेताशीरात्मानं वीतकल्मषम् ॥ ३१ ॥ इष्ट्वा
ऽऽनंत्याय गोविंदं पश्यत्यात्मानमात्मनि ॥ अ
तिवाय्विद्रकर्मणमतिसूर्याग्नितेजसम् ॥ ३२ ॥
अतिबुद्धीन्द्रियात्मानं तं प्रपद्ये प्रजापतिम् ॥
पुराणे पुरुषं प्रोक्तं ब्रह्म प्रोक्तं युगादिषु ॥ ३३ ॥
क्षये संकर्षणं प्रोक्तं तमुपास्यमुपास्महे ॥ यमे

स्त.

५

कं बहुधात्मानं प्रादुर्भूतमधोक्षजम् ॥ ३४ ॥
नान्यं भक्ताः क्रियावंतो यजन्ते सर्वकामदम् ॥
यं प्राहुर्जगतः कोशं यस्मिन्सन्निहिताः प्रजाः
॥ ३५ ॥ यस्मिन् लोकाः स्फुरन्तीमे जले शकु
नयो यथा ॥ ऋतमेकाक्षरं ब्रह्म यत्तत्सदसतः
परम् ॥ ३६ ॥ अनादिमध्यपर्यंतं न देवा नर्ष
यो विदुः ॥ यं सुरासुरगंधर्वाः ससिद्धर्षिमहो
रगाः ॥ ३७ ॥ प्रयता नित्यमर्चन्ति परमं दुःख
भेषजम् ॥ अनादिनिधनं देवमात्मयोनिं सना

भी.

६

तनम् ॥३८॥ अवितर्क्यमविज्ञेयं हरिं नाराय
णं प्रभुम् ॥ यं वै विश्वस्य कर्तारं जगतस्तस्थुषां
पतिम् ॥ ३९ ॥ वदन्ति जगतोऽध्यक्षमक्षरं पर
मं पदम् ॥ हिरण्यवर्णो यो गर्भो दितेदैत्यनि
षूदनः ॥ ४० ॥ एको द्वादशधा जज्ञे तस्मै
सूर्यात्मने नमः ॥ शुक्ले देवान् पितॄन् कृष्णे त
र्पयत्यमृतेन यः ॥ ४१ ॥ यश्च राजा द्विजाती
नां तस्मै सोमात्मने नमः ॥ महतस्तमसः पारे
पुरुषं ह्यतितेजसम् ॥ ४२ ॥ यं ज्ञात्वा मृत्यु

स्त.

६

मत्येति तस्मै ज्ञेयात्मने नमः ॥ ऋग्यजुःसा
माथर्वाणं दशार्धं हविरात्मकम् ॥ ४३ ॥ यं बृहं
तं बृहत्युक्थं यमिनो यं महाध्वरे ॥ यं विप्रसं
घा गायन्ति तस्मै वेदात्मने नमः ॥ ४४ ॥ यं सप्त
तंतुं तन्वंति तस्मै यज्ञात्मने नमः ॥ चतुर्भिश्च
चतुर्भिश्च द्वाभ्यां पंचभिरेव च ॥ हूयते च पुन
र्द्वाभ्यां तस्मै होमात्मने नमः ॥ ४५ ॥ यः सुप
र्णो यजुर्नाम छंदोगात्रस्त्रिवृच्छिराः ॥ रथंतरं
बृहत्साम तस्मै स्तोत्रात्मने नमः ॥ ४६ ॥ यः

भी.
७

सहस्रसमे सत्रे यज्ञे विश्वसृजामृषिः ॥ हिरण्य
पक्षः शकुनिस्तस्मै ताक्ष्यात्मने नमः ॥४७॥
पदांगसंधिपर्वाणं स्वरव्यंजनभूषणम् ॥ यमा
हुश्चाक्षरं नित्यं तस्मै वागात्मने नमः ॥४८॥
यज्ञांगो यो वराहो वै भूत्वा गामुज्जहार ह ॥
लोकत्रयहितार्थाय तस्मै वीर्यात्मने नमः
॥ ४९ ॥ यः शेते योगमास्थाय पर्यंके नागभू
षिते ॥ फणासहस्ररचिते तस्मै निद्रात्मने न
मः ॥ ५० ॥ यश्चिनोति सतां सेतुमृतेनामृतयो

स्त.

७

निना ॥ धर्मार्थं व्यवहारार्थं तस्मै सत्यात्मने
नमः ॥५१॥ यं पुनर्धर्मचरणाः पृथग्धर्मफलै
षिणः ॥ पृथग्धर्मैः समर्चति तस्मै धर्मात्मने
नमः ॥ ५२ ॥ यतः सर्वे प्रसूयन्ते ह्यनंगाच्चैव
देहिनः ॥ उन्मादः सर्वभूतानां तस्मै कामा
त्मने नमः ॥ ५३ ॥ यत्तद्व्यक्तस्थमव्यक्तं वि
चिन्वन्ति महर्षयः ॥ क्षेत्रे क्षेत्रज्ञमासीनं तस्मै
क्षेत्रात्मने नमः ॥ ५४ ॥ यं त्रिधात्मानमात्म
स्थं वृतं षोडशभिर्गुणैः ॥ प्राहुः सप्तदशं सां

भी.

८

ख्यास्तस्मै सांख्यात्मने नमः ॥ ५५ ॥ यं वि
निद्रा जितश्वासाः शांता दांता जितेंद्रियाः ॥
ज्योतिः पश्यन्ति युञ्जानास्तस्मै योगात्मने न
मः ॥ ५६ ॥ अपुण्यपुण्योपरमे यं पुनर्भवनि
र्भयाः ॥ शांताः संन्यासिनो यांति तस्मै मोक्षा
त्मने नमः ॥ ५७ ॥ योऽसौ युगसहस्रांते प्रदी
प्तार्चिर्विभावसुः ॥ संक्षोभयति भूतानि तस्मै
घोरात्मने नमः ॥ ५८ ॥ संभक्ष्य सर्वभूतानि
कृत्वा चैकार्णवं जगत् ॥ बालः स्वपिति यश्चै

स्त.

८

कस्तस्मै मायात्मने नमः ॥ ५९ ॥ अजस्य
नाभ्यां संभूतं यस्मिन्विश्वं प्रतिष्ठितम् ॥ पुष्क
रं पुष्कराक्षस्य तस्मै पद्मात्मने नमः ॥ ६० ॥
सहस्रशिरसे चैव पुरुषायामितात्मने ॥ चतुः
समुद्रपर्यंके योगनिद्रात्मने नमः ॥ ६१ ॥
यस्य केशेषु जीमूता नद्यः सर्वांगसंधिषु ॥
कुक्षौ समुद्राश्चत्वारस्तस्मै तोयात्मने नमः
॥ ६२ ॥ यस्मात्सर्वाः प्रसूयन्ते सर्गप्रलयवि
क्रियाः ॥ यस्मिंश्चैव प्रलीयन्ते तस्मै हेत्वात्म

भी.

९

ने नमः ॥ ६३ ॥ यो निषण्णो भवेद्रात्रौ दिवा
भवति धिष्ठितः ॥ इष्टानिष्टस्य च द्रष्टा तस्मै
द्रष्टात्मने नमः ॥ ६४ ॥ अकुण्ठं सर्वकार्येषु ध
र्मकार्यार्थमुद्यतम् ॥ वैकुण्ठस्य हि तद्रूपं त
स्मै कार्यात्मने नमः ॥ ६५ ॥ विभज्य पंच
धात्मानं वायुभूतः शरीरगः ॥ यश्चेष्टयति भू
तानि तस्मै वाय्वात्मने नमः ॥ ६६ ॥ ब्रह्मवक्त्रं
भुजौ क्षत्रं कृत्स्नमूरुदरं विशः ॥ पादौ यस्या
श्रिताः शूद्रास्तस्मै वर्णात्मने नमः ॥ ६७ ॥

स्त.

९

युगेष्वावर्तमानेषु मासर्तयनहायनैः ॥ सर्ग
प्रलययोः कर्ता तस्मै कालात्मने नमः
॥ ६८ ॥ यस्याग्निरास्यं द्यौर्मूर्धा खं नाभिश्चरणौ
क्षितिः ॥ सूर्यश्चक्षुर्दिशः श्रोत्रे तस्मै लोकात्म
ने नमः ॥ ६९ ॥ परः कालात् परो यज्ञात्परा
त्परतरो हि यः ॥ अनादिरादिर्विश्वस्य तस्मै
विश्वात्मने नमः ॥ ७० ॥ विषये वर्तमानो यस्तं
वैशेषिकनिर्गुणैः ॥ प्राहुर्विषयगोप्तारं तस्मै
गोप्त्रात्मने नमः ॥ ७१ ॥ अन्नपानेधनमयो

रसप्राणविवर्धनः ॥ यो धारयति भूतानि तस्मै
 प्राणात्मने नमः ॥ ७२ ॥ पिंगेक्षणसटं यस्य
 रूपं दंष्ट्रानखायुधम् ॥ दानवैद्रांतकरणं तस्मै
 दृष्टात्मने नमः ॥ ७३ ॥ रसातलगतः श्रीमा
 ननंतो भगवान्विभुः ॥ जगद्धारयते कृत्स्नं
 तस्मै वीर्यात्मने नमः ॥ ७४ ॥ यो मोहयति
 भूतानि स्नेहपाशानुबंधनैः ॥ सर्गस्य रक्षणा
 र्थाय तस्मै मोहात्मने नमः ॥ ७५ ॥ भूत
 लातलमध्यस्थो हत्वा तु मधुकैटभौ ॥ उद्धृता

येन वै वेदास्तस्मै मत्स्यात्मने नमः ॥ ७६ ॥
 ससागरवनां विभ्रत्सप्तद्वीपां वसुंधराम् ॥ यो
 धारयति पृष्ठेन तस्मै कूर्मात्मने नमः ॥ ७७ ॥
 एकार्णवे हि मग्नां तां वाराहं रूपमास्थितः ॥
 उद्धधार महीं योऽसौ तस्मै क्रोडात्मने नमः
 ॥ ७८ ॥ नारसिंहं वपुः कृत्वा यस्त्रैलोक्यभ
 यंकरम् ॥ हिरण्यकशिपुं जघ्ने तस्मै सिंहात्म
 ने नमः ॥ ७९ ॥ वामनं रूपमास्थाय बलिं
 संयम्य मायया ॥ इमे क्रांतास्त्रयो लोकास्त

स्मै क्रांतात्मने नमः ॥ ८० ॥ जमदग्निसुतो
 भूत्वा रामः परशुधृग् विभुः ॥ सहस्रार्जुनहंतै
 व तस्मा उग्रात्मने नमः ॥ ८१ ॥ रामो दाश
 रथिर्भूत्वा पौलस्त्यकुलनंदनम् ॥ जघान रा
 वणं संख्ये तस्मै क्षत्रात्मने नमः ॥ ८२ ॥ वसु
 देवसुतः श्रीमान्वासुदेवो जगत्पतिः ॥ जहार
 वसुधाभारं तस्मै कृष्णात्मने नमः ॥ ८३ ॥
 बुद्धरूपं समास्थाय सर्वरूपपरायणः ॥ मोह
 यन्सर्वभूतानि तस्मै मोहात्मने नमः ॥ ८४ ॥

हनिष्यति कलेरंते म्लेच्छांस्तुरगवाहनः ॥ ध
 र्मसंस्थापनार्थाय तस्मै कल्क्यात्मने नमः
 ॥ ८५ ॥ आत्मज्ञानमिदं ज्ञानं ज्ञात्वा पंचस्व
 वस्थितः ॥ यं ज्ञानेनाधिगच्छंति तस्मै ज्ञाना
 त्मने नमः ॥ ८६ ॥ अप्रमेयशरीराय सर्वतो
 बुद्धिचक्षुषे ॥ अपारपरिमेयाय तस्मै दिव्या
 त्मने नमः ॥ ८७ ॥ जटिने दंडिने नित्यं
 लंबोदरशरीरिणे ॥ कमंडलुनिषंगाय तस्मै
 ब्रह्मात्मने नमः ॥ ८८ ॥ शूलिने त्रिदशेशाय

त्र्यंबकाय महात्मने ॥ भस्मदिग्धोर्ध्वलिंगाय
 तस्मै रुद्रात्मने नमः ॥ ८९ ॥ चंद्रार्धकृतशीर्षा
 य व्यालयज्ञोपवीतिने ॥ पिनाकशूलहस्ताय
 तस्मा उग्रात्मने नमः ॥ ९० ॥ पंचभूतात्मभू
 ताय भूतादिनिधनाय च ॥ अक्रोधद्रोहमोहा
 य तस्मै शांतात्मने नमः ॥ ९१ ॥ यस्मिन्
 सर्वे यतः सर्वे यः सर्वे सर्वतश्च यः ॥ यश्च स
 र्वमयो देवस्तस्मै सर्वात्मने नमः ॥ ९२ ॥
 विश्वकर्मन्त्रमस्तेऽस्तु विश्वात्मा विश्वसंभवः ॥

अपवर्गस्थभूतानां पंचाना परतः स्थितः
 ॥ ९३ ॥ नमस्ते त्रिषु लोकेषु नमस्ते परत
 स्त्रिषु ॥ नमस्ते त्रिषु सर्वेषु त्वं हि सर्वमयो
 निधिः ॥ ९४ ॥ नमस्ते भगवन्विष्णो लोका
 नां प्रभवाप्यय ॥ त्वं हि कर्ता हृषीकेश संह
 र्ता चापराजितः ॥ ९५ ॥ तेन पश्यामि भगव
 न् दिव्येषु त्रिषु वर्त्मसु ॥ तच्च पश्यामि तत्वे
 न यत्ते रूपं सनातनम् ॥ ९६ ॥ दिवं ते शि
 रसा व्याप्तां पद्भ्यां देवी वसुंधरा ॥ विक्रमेण

त्रयो लोकाः पुरुषोऽसि सनातनः ॥ ९७ ॥
 दिशो भुजा रविश्चक्षुर्वीर्यं शुक्रः प्रजापतिः ॥
 सप्त मार्गा निरुद्धास्ते वायोरमिततेजसः
 ॥ ९८ ॥ अतसीपुष्पसंकाशं पीतकौशेयवासस
 म् ॥ ये नमस्यन्ति गोविंदं न तेषां विद्यते भ
 यम् ॥ ९९ ॥ नमो नरकसंत्रासरक्षामंडलका
 रिणे ॥ संसारनिम्नगावर्ततरिकाष्ठाय विष्णवे
 ॥ १०० ॥ नमो ब्रह्मण्यदेवाय गोब्राह्मणहिता
 य च ॥ जगद्धिताय कृष्णाय गोविंदाय नमो

नमः ॥ १ ॥ प्राणकांतारपाथेयं संसारच्छेदभे
 षजम् ॥ दुःखशोकपरित्राणं हरिरित्यक्षरद्वय
 म् ॥ २ ॥ यथा विष्णुमयं सत्यं यथा विष्णुमयं
 जगत् ॥ यथा विष्णुमयं सर्वं पापं नाशयते
 तथा ॥ ३ ॥ त्वां प्रपन्नाय भक्ताय गतिमिष्टां
 जिगीषवे ॥ यच्छ्रेयः पुंडरीकाक्ष तद्वायस्व
 सुरेश्वर ॥ ४ ॥ इति विद्यातपोयोनिरयोनिर्वि
 ण्णुरीडितः ॥ वाग्यज्ञेनार्चितो देवः प्रीयतां मे
 जनार्दनः ॥ ५ ॥ नारायणपरं ब्रह्म नारायणपरं

भी.

१४

तपः ॥ नारायणपरं चेदं सर्वं नारायणात्मक
म् ॥ ६ ॥ वैशंपायन उवाच ॥ एतावदुक्त्वा
वचनं भीष्मस्त्वादृतमानसः ॥ नम इत्येव कृ
ष्णाय प्रणाममकरोत्तदा ॥ ७ ॥ अभिगम्य
तु योगेन भक्तिं भीष्मस्य माधवः ॥ त्रैलोक्य
दर्शनज्ञानं दिव्यं दत्त्वा ययौ हरिः ॥ ८ ॥ त
स्मिन्नुपरते शब्दे ततस्ते ब्रह्मवादिनः ॥ भीष्मं
वाग्भिर्वाष्पकंठास्तमानर्चुर्महामतिम् ॥ ९ ॥
ते स्तुवंतश्च विप्राग्याः केशवं पुरुषोत्तमम् ॥

स्त.

१४

भीष्मं च शनकैः सर्वे प्रशशंसुः पुनः पुनः
॥ १० ॥ यं योगिनः प्राणवियोगकाले यत्नेन
चित्ते विनिवेशयन्ति ॥ साक्षात्पुरस्ताद्धरिमीक्ष
माणः प्राणान् जहौ प्राप्तकालो हि भीष्मः
॥ ११ ॥ शुक्लपक्षे दिवा भूमौ गंगायां चोत्त
रायणे ॥ धन्यास्तात मरिष्यन्ति हृदयस्थे जना
र्दने ॥ १२ ॥ विदित्वा भक्तियोगं तु भीष्मस्य
पुरुषोत्तमः ॥ सहस्रोत्थाय संतुष्टो यानमेवा
भ्यपद्यत ॥ १३ ॥ केशवः सात्यकिश्चैव रथेनै

भी.

१५

केन जग्मतुः ॥ अपरेण महात्मानौ युधिष्ठिर
धनंजयौ ॥ १४ ॥ भीमसेनो यमौ चोभौ रथ
मेकं समास्थिताः ॥ कृपो युयुत्सुः सूतश्च संज
यश्चापरं रथम् ॥ १५ ॥ ते रथैर्नगराकारैः प्रया
ताः पुरुषर्षभाः ॥ नेमिघोषेण महता कंपयंतो
वसुंधराम् ॥ १६ ॥ ततो गिरः पुरुषवरस्तवा
न्विता द्विजेरिताः पथि सुमनाः स शुश्रुवे ॥
कृतांजलिं प्रणतमथापरं जनं स केशिहा मु
दितमनाभ्यनंदत ॥ १७ ॥ अनादिनिधनं

स्त.

१५

विष्णुं सर्वलोकमहेश्वरम् ॥ धर्माध्यक्षं स्तुव
न्नित्यं सर्वपापैः प्रमुच्यते ॥ १८ ॥ इमं स्तवं
यः पठति शार्ङ्गधन्वनः शृणोति वा भक्तिसम
न्वितो जनः ॥ स चक्रधृक् प्रतिहतसर्वकल्म
षो जनार्दनं प्रविशति देहसंक्षये ॥ १९ ॥ अ
शनिशितसुधारं यस्य चक्रं सुचारु मणिकन
कविचित्रे कुण्डले यस्य कर्णे ॥ भ्रमरशतस
हस्रैः सेविता यस्य माला असुरकुलनिहंता
प्रीयतां वासुदेवः ॥ २० ॥ स्तवराजः समाप्तो

भी.

१६

ऽयं विष्णोरद्भुतकर्मणः ॥ गांगेयेन पुरा गीतो
महापातकनाशनः ॥ २१ ॥ श्रीभगवानुवाच ॥
यः संपठेदिदं स्तोत्रं मम जन्मानुकीर्तनम् ॥
देवलोकमतिक्रम्य तस्य लोको यथा मम
॥ १२२ ॥ इति श्रीमन्महाभारते शतसाह
स्र्यां संहितायां वैयासिक्यां शांतिपर्वणि भी
ष्मयुधिष्ठिरसंवादे भीष्मस्तवराजः समाप्तः ॥

स्त.

१६



अथानुस्मृतिः
प्रारभ्यते ॥



श्रीगणेशाय नमः ॥ श्रीगोपालकृष्णाय नमः ॥
 शतानीक उवाच ॥ महामते महाप्राज्ञ सर्वशा
 स्त्रविशारद ॥ अक्षाणकर्मबंधस्तु पुरुषो द्विज
 सत्तम ॥ १ ॥ सततं किं जपेज्जाप्यं विबुधः कि
 मनु स्मरन् ॥ मरणे यज्जपेज्जाप्यं यं च भाव
 मनुस्मरन् ॥ २ ॥ यं च ध्यात्वा द्विजश्रेष्ठ पु
 रुषो मृत्युमागतः ॥ परं पदमवाप्नोति तन्मे
 वद महामुने ॥ ३ ॥ शौनक उवाच ॥ इदमे
 व महाप्राज्ञ पृष्ट्वांश्च पितामहम् ॥ भीष्मंध

र्मभृतां श्रेष्ठं धर्मपुत्रो युधिष्ठिरः ॥ ४ ॥ युधि
ष्ठिर उवाच ॥ पितामह महाप्राज्ञ सर्वशास्त्र
विशारद ॥ प्रयाणकाले किं चिंत्यं मुमुक्षोस्त
त्त्वचिंतकैः ॥ ५ ॥ किंनु स्मरन् कुरुश्रेष्ठ मर
णे पर्युपस्थिते ॥ प्राप्नुयां परमां सिद्धिं श्रोतुमि
च्छामि तत्त्वतः ॥ ६ ॥ भीष्म उवाच ॥ तद्यु
क्तं स्वहितं सूक्ष्मं प्रश्नमुक्तं त्वयाऽनघ ॥ शृणु
ष्वावहितो राजन्मारदेन पुरा श्रुतम् ॥ ७ ॥ श्री
वत्सांकं जगद्बीजमनंतं लोकसाक्षिणम् ॥ पुरा

नारायणं देवं नारदः परिपृष्टवान् ॥ ८ ॥ ना
रद उवाच ॥ त्वमक्षरं परं ब्रह्म निर्गुणं तमसः
परम् ॥ आहुर्वेद्यं परंधाम ब्रह्माणं कमलोद्भ
वम् ॥ ९ ॥ भगवन् भूतभव्येश श्रद्धधानैर्जि
तैर्द्रियैः ॥ कथं भक्तैर्विचिंत्योऽसि योगिभिर्मो
क्षकांक्षिभिः ॥ १० ॥ किं नु जाप्यं जपन्नि
त्यं कल्य उत्थाय मानवः ॥ कथं जपेत्सदा
ध्यायेद् ब्रूहि तत्त्वं सनातनम् ॥ ११ ॥ भीष्म
उवाच ॥ श्रुत्वा च तस्य देवर्षेर्वाक्यं वाक्य

अ.
३

विशारदः ॥ प्रोवाच भगवान्विष्णुर्नारदाय
च धीमते ॥ १२ ॥ श्रीभगवानुवाच ॥ हंत ते
कथयिष्यामि इमां दिव्यामनुस्मृतिम् ॥ मर
णे मामनुस्मृत्य प्राप्नोति परमां गतिम् ॥ १३ ॥
यामधीत्य प्रयाणे तु मद्भावायोपपद्यते ॥
ॐ कारमग्रतः कृत्वा मां नमस्कृत्य नारद
॥ १४ ॥ एकाग्रः प्रयतो भूत्वा इमं मंत्रमुदी
रयेत् ॥ ॐ नमो भगवते वासुदेवाय इत्ययम्
॥ १५ ॥ अवशेनापि यन्नास्मि कीर्तिते सर्वपा

स्मृ.

३

तकैः ॥ पुमान् विमुच्यते सद्यः सिंहत्रस्तैर्मृ
गैरिव ॥ १६ ॥ क्षराक्षरविसृष्टस्तु प्रोच्यते पु
रुषोत्तमः ॥ अव्यक्तं शाश्वतं देवं प्रभवं पु
रुषोत्तमम् ॥ १७ ॥ प्रपद्ये पुंडरीकाक्षं देवं
नारायणं हरिम् ॥ लोकनाथं सहस्राक्षमक्षरं
परमं पदम् ॥ १८ ॥ भगवंतं प्रपन्नोस्मि भू
तभव्यभवत्प्रभुम् ॥ स्रष्टारं सर्वलोकानामनं
तं विश्वतोमुखम् ॥ १९ ॥ पद्मनाभं हृषीकेशं
प्रपद्ये सत्यमच्युतम् ॥ हिरण्यगर्भममृतं भू

अ.

४

गर्भं तमसः परम् ॥ २० ॥ प्रभोः प्रभुमनाद्यं
च प्रपद्ये तं रविप्रभम् ॥ सहस्रशीर्षकं देवं
महर्षे सत्त्वभावनम् ॥ २१ ॥ प्रपद्ये सूक्ष्मम
चलं वरेण्यमनघं शुचिम् ॥ नारायणं पुरा
णेशं योगावासं सनातनम् ॥ २२ ॥ संयोगं
सर्वभूतानां प्रपद्ये ध्रुवमीश्वरम् ॥ यः पुरा प्र
लये प्राप्ते नष्टे स्थावरजंगमे ॥ २३ ॥ ब्रह्मा
दिषु प्रलीनेषु नष्टे लोके चराचरे ॥ एकस्ति
ष्ठति विश्वात्मा स मे विष्णुः प्रसीदतु ॥ २४ ॥

स्मृ.

४

यः प्रभुः सर्वलोकानां येन सर्वमिदं ततम् ॥
चराचरगुरुर्देवः स मे विष्णुः प्रसीदतु ॥ २५ ॥
आभूतसंप्लवे चैव प्रलीने प्रकृतौ महान् ॥
योऽवतिष्ठति विश्वात्मा स मे विष्णुः प्रसीद
तु ॥ २६ ॥ येन क्रांतास्त्रयो लोका दानवाश्च
वशीकृताः ॥ शरण्यः सर्वलोकानां स मे वि
ष्णुः प्रसीदतु ॥ २७ ॥ यस्य हस्ते गदा चक्रं
गरुडो यस्य वाहनम् ॥ शंखः करतले यस्य
स मे विष्णुः प्रसीदतु ॥ २८ ॥ कार्यं क्रिया

अ.

५

च करणं कर्ता हेतुः प्रयोजनम् ॥ अक्रियाक
रणे कार्ये स मे विष्णुः प्रसीदतु ॥ २९ ॥ चतु
र्भिश्च चतुर्भिश्च द्वाभ्यां पंचभिरेव च ॥ हूयते
च पुनर्द्वाभ्यां स मे विष्णुः प्रसीदतु ॥ ३० ॥ श
मीगर्भस्य यो गर्भस्तस्य गर्भस्य यो रिपुः ॥ रि
पुगर्भस्य यो गर्भः स मे विष्णुः प्रसीदतु ॥ ३१ ॥
अग्निसोमार्कताराणां ब्रह्मरुद्रेंद्रयोगिनाम् ॥
यस्तेजयति तेजांसि स मे विष्णुः प्रसीदतु
॥ ३२ ॥ पर्जन्यः पृथिवी सस्यं कालो धर्मः

स्मृ.

५

क्रिया फलम् ॥ गुणाकरः स मे बभ्रुर्वासु
देवः प्रसीदतु ॥ ३३ ॥ योगावास नमस्तुभ्यं
सर्ववास वरप्रद ॥ हिरण्यगर्भ यज्ञांग पंचगर्भ
नमोऽस्तु ते ॥ ३४ ॥ चतुर्भूतपरं धाम लक्ष्म्या
वास सदाच्युत ॥ शब्दादिवासनान्योऽसि
वासुदेव प्रधानकृत् ॥ ३५ ॥ अजः संगमनः
पार्थो ह्यमूर्तिर्विश्वमूर्तिधृक् ॥ श्रीः कीर्तिः पंच
कालज्ञो नमस्ते ज्ञानसागर ॥ ३६ ॥ अव्यक्ता
व्यक्तमुत्पन्नमव्यक्ताद्यः परात्परः ॥ यस्मात्

अ.
६

परतरं नास्ति तमस्मि शरणं गतः ॥३७॥ चिं
तयंतो ह्यजं नित्यं ब्रह्मेशानादयः सुराः ॥ निश्च
यं नाधिगच्छन्ति तमस्मि शरणं गतः ॥ ३८ ॥
जितेन्द्रिया जितात्मानो ज्ञानध्यानपरायणाः ॥
यं प्राप्य न निवर्तते तमस्मि शरणं गतः
॥ ३९ ॥ एकांशेन जगत्कृत्स्नमवष्टभ्य स्थितः
प्रभुः ॥ अग्राह्यो निर्गुणो नित्यस्तमस्मि शरणं
गतः ॥४०॥ सोमार्काग्निमयं तेजो या च तारा
मयी द्युतिः ॥ दिवि संजायते तेजः स महात्मा

स्मृ.

६

प्रसीदतु ॥ ४१ ॥ गुणात्मा निर्गुणश्चान्यो
रश्मिवांश्चेतनो ह्यजः ॥ सूक्ष्मः सर्वगतो देहः
स महात्मा प्रसीदतु ॥४२॥ अव्यक्तं सदधिष्ठा
नमर्चित्यं तमसः परम् ॥ प्रकृतिः प्रकृतिं भुं
क्ते स महात्मा प्रसीदतु ॥ ४३ ॥ क्षेत्रज्ञः पंच
धा भुंक्ते प्रकृतिं पंचभिर्मुखैः ॥ महागुणांश्च
यो भुंक्ते स महात्मा प्रसीदतु ॥ ४४ ॥ सां
ख्ययोगाश्च ये चान्ये सिद्धाश्च परमर्षयः ॥
यं विदित्वा विमुच्यन्ते स महात्मा प्रसीदतु

अ.
७

॥४५॥ अतीन्द्रिय नमस्तुभ्यं लिंगैर्व्यक्तैर्न मी
यसे ॥ ये च त्वां नाभिजानन्ति तमस्मि शरणं
गतः ॥ ४६ ॥ कामक्रोधविनिर्मुक्ता रागद्वेष
विवर्जिताः ॥ अन्यभक्ता न जानन्ति न पुन
नारकी जनः ॥ ४७ ॥ एकांतिनो हि निर्द्वेष्टा
निराशाः कर्मकारिणः ॥ ज्ञानाग्निदग्धकर्माण
स्त्वां विशन्ति मनस्विनः ॥ ४८ ॥ अशरीरं शरी
रस्थं समं सर्वेषु देहिषु ॥ पापपुण्यविनिर्मुक्ता
भक्तास्त्वां पर्युपासते ॥ ४९ ॥ अव्यक्तबुद्ध्यहंका

स्म.

७

रमनोभूतैन्द्रियाणि च ॥ त्वयि तानि न तेषु त्वं
तेषु तानि न ते त्वयि ॥ ५० ॥ एकत्वाय च
नानन्यं ये विदुर्याति ते परम् ॥ समत्वमिह
कांक्षेयं भक्त्या वै नान्यचेतसा ॥ ५१ ॥ चराच
रमिदं सर्वं भूतग्रामं चतुर्विधम् ॥ त्वयि तंतौ
च तत्प्रोतं सूत्रे मणिगणा इव ॥ ५२ ॥ स्रष्टा
भोक्तासि कूटस्थो ह्यचिंत्यः सर्वसंज्ञितः ॥ अ
कर्ता हेतुरहितः पृथगात्मा व्यवस्थितः ॥ ५३ ॥
न मे भूतेषु संयोगः पुनर्भवतु जन्मनि ॥ अ

अ.

८

हंकारेण बुद्ध्या वा न मे योगस्त्रिभिर्गुणैः ॥ ५४ ॥
न मे धर्मो ह्यधर्मो वा नारंभो जन्म वा पुनः
॥ जरामरणमोक्षार्थं त्वां प्रपन्नोऽस्मि सर्वग
म् ॥ ५५ ॥ विषयैरिन्द्रियैश्चापि न मे भूयः
समागमः ॥ ईश्वरोऽसि जगन्नाथ किमतः पर
मुच्यते ॥ ५६ ॥ भक्तानां यद्धितं देव तत्ते
हि त्रिदशेश्वर ॥ पृथिवीं यातु मे घ्राणं यातु
मे रसनं जलम् ॥ ५७ ॥ रूपं हुताशने यातु
स्पर्शो मे यातु मारुते ॥ श्रोत्रमाकाशमभ्येतु

स्मृ.

८

मनो वैकारिकं पुनः ॥ ५८ ॥ इन्द्रियाणि गुणा
न्यातु स्वेषु स्वेषु च योनिषु ॥ पृथिवी यातु स
लिलमापोऽग्निमनलोऽनिलम् ॥ ५९ ॥ वायु
राकाशमभ्येतु मनश्चाकाशमेव च ॥ अहंका
रं मनो यातु मोहनं सर्वदेहिनाम् ॥ ६० ॥ अ
हंकारस्तथा बुद्धिं बुद्धिरव्यक्तमेव च ॥ प्रधानं
प्रकृतिं यातु गुणसाम्ये व्यवस्थिते ॥ ६१ ॥ वि
सर्गः सर्वकरणैर्गुणभूतैश्च मे भवेत् ॥ सत्त्वं
रजस्तमश्चैव प्रकृतिं प्रविशंतु मे ॥ ६२ ॥ नै

अ.

९

कैवल्यपदं देव कांक्षेऽहं ते परंतप ॥ एकी
भावस्त्वया मेऽस्तु न मे जन्म भवेत् पुनः
॥ ६३ ॥ नमो भगवते तस्मै विष्णवे प्रभवि
ष्णवे ॥ त्वद्बुद्धिस्त्वद्गतप्राणस्त्वद्भक्तस्त्वत्परा
यणः ॥ ६४ ॥ त्वामेवाहं स्मरिष्यामि मरणे
पर्यवस्थिते ॥ पूर्वदेहे कृता ये मे व्याधयः प्रवि
शंतु माम् ॥ ६५ ॥ अर्दयंतु च मां दुःखान्यृणं
मे प्रतिमुच्यताम् ॥ अनुध्येयोऽसि मे देव न
मे जन्म भवेत्पुनः ॥ ६६ ॥ अस्माद्ब्रवीमि क

स्म.

९

र्माणि ऋणं मे न भवेदिति ॥ उपतिष्ठंतु मा
सर्वे व्याधयः पूर्ववंचिताः ॥ ६७ ॥ अनृणो
गंतुमिच्छामि तद्विष्णोः परमं पदम् ॥ अहं भ
गवतस्तस्य मम वासः सनातनः ॥ ६८ ॥ तस्या
हं न प्रणश्यामि स च मे न प्रणश्यति ॥ कर्मे
द्रियाणि संयम्य पंचभूतैर्द्रियाणि च ॥ ६९ ॥
दर्शेन्द्रियाणि मनसि अहंकारं तथा मनः ॥
अहंकारं तथा बुद्धौ बुद्धिमात्मनि योजयेत्
॥ ७० ॥ आत्मबुद्धीन्द्रियं पश्येद्बुद्ध्या बुद्धेः परा

अ.
१०

त्परम् ॥ एवं बुद्धेः परं बुद्धा संस्तभ्यात्मानमा
त्मना ॥ ७१ ॥ ततो बुद्धेः परं बुद्धा लभते न
पुनर्भवम् ॥ ममायमिति तस्याहं येन सर्वमि
दं ततम् ॥ ७२ ॥ आत्मन्यात्मनि संयोज्य
परात्मानमनुस्मरेत् ॥ नमो भगवते तस्मै दे
हिनां परमात्मने ॥ ७३ ॥ नारायणाय भक्ताय
एकनिष्ठाय शाश्वते ॥ हृदिस्थाय च भूतानां
सर्वेषां च महात्मने ॥ ७४ ॥ इमामनुस्मृतिं
दिव्यां वैष्णवीं पापनाशिनीम् ॥ स्वपन्विबुद्ध

स्मृ.

१०

श्च पठेद्यत्र यत्र समभ्यसेत् ॥ ७५ ॥ मरणे
समनुप्राप्ते यदेकं मामनुस्मरेत् ॥ अपि पाप
समाचारः स याति परमां गतिम् ॥ ७६ ॥
यद्यहंकारमाश्रित्य यज्ञदानतपःक्रियाः ॥ कुर्व
न् फलमवाप्नोति पुनरावर्तनं च तत् ॥ ७७ ॥
अभ्यर्चयन् पितॄन् देवान् पठन् जुह्वन् बलिं
ददन् ॥ ज्वलदग््नौ स्मरेद्यो मां लभते परमां
गतिम् ॥ ७८ ॥ यज्ञो दानं तपश्चैव पावना
नि मनीषिणाम् ॥ यज्ञदानतपस्तस्मात्कुर्या

अ.

११

द्रागविवर्जितः ॥ ७९ ॥ पौर्णमास्याममावा
स्यां द्वादश्यां च तथैव च ॥ श्रावयेच्छूदधान
श्च मद्भक्तश्च विशेषतः ॥ ८० ॥ नम इत्येव यो
ब्रूयान्मद्भक्तः श्रद्धयान्वितः ॥ तस्याक्षयो
भवेल्लोकः श्रपाकस्यापि नारद ॥ ८१ ॥ किं
पुनर्ये भजन्ते मां साधका विधिपूर्वकम् ॥ श्रद्धा
वन्तो यतात्मानस्ते यांति परमां गतिम् ॥ ८२ ॥
कर्माण्याद्यन्तवन्तीह मद्भक्तोऽनन्तमश्नुते ॥ मा
मेव तस्माद्देवर्षे ध्याहि नित्यमतन्द्रितः ॥ ८३ ॥

स्मृ.

११

अज्ञानां चैव यो ज्ञानं दद्याद्भूमौपदेशतः ॥ कृ
त्स्नां वा पृथिवीं दद्याद्येन तुल्यं न तत् फलम्
॥ ८४ ॥ तस्मात्प्रदेयं साधुभ्यो जपं बन्धभया
पहम् ॥ अवाप्स्यति ततः सिद्धिं प्राप्स्यसे च
पदं मम ॥ ८५ ॥ अश्वमेधसहस्रैश्च वाजपेय
शतैरपि ॥ नासौ परमवाप्नोति मद्भक्तैर्यदवा
प्यते ॥ ८६ ॥ भीष्म उवाच ॥ हरेः पृष्ठं पुरा
तेन नारदेन सुरर्षिणा ॥ यदुवाच ततः शंभु
स्तदुक्तं समनुव्रतः ॥ ८७ ॥ त्वमप्येकमना

अ.

१२

भूत्वा ध्याहि ध्येयं गुणाधिकम् ॥ भजस्व सर्व
भावेन परमात्मानमव्ययम् ॥ ८८ ॥ श्रुत्वैवं
नारदो वाक्यं दिव्यं नारायणोदितम् ॥ अत्यं
तं भक्तिमान् देव एकांतित्वमुपेयिवान्
॥ ८९ ॥ नारायणमृषिं देवं दशवर्षाण्यनन्य
भाक् ॥ इमं जपित्वा चाप्नोति तद्विष्णोः परमं
पदम् ॥ ९० ॥ किं तस्य बहुभिर्मंत्रैः किं तस्य
बहुभिर्व्रतैः ॥ नमो नारायणायेति मंत्रः सर्वा
र्थसाधकः ॥ ९१ ॥ किं तस्य दानैः किं तीर्थैः

स्मृ.

१२

किं तपोभिः किमध्वरैः ॥ यो नित्यं ध्यायते देवं
नारायणमनन्यधीः ॥ ९२ ॥ ये नृशंसा दुरा
त्मानः पापाचाररतास्तथा ॥ तेऽपि यांति परं
स्थानं नारायणपरायणाः ॥ ९३ ॥ अनन्यया
मंदबुद्ध्या प्रतिभाति दुरात्मनाम् ॥ कुतर्काज्ञा
नदृष्टीनां विभ्रांतैर्द्रियवर्त्मनाम् ॥ ९४ ॥ नमो
नारायणायेति ये विदुर्ब्रह्म शाश्वतम् ॥ अंत
काले जपाद्यांति तद्विष्णोः परमं पदम् ॥ ९५ ॥
आचारहीनोऽपि मुनिप्रवीर भक्त्या विहीनो

ऽपि विनिन्दितोऽपि ॥ किं तस्य नारायणशब्द
मात्रतो विमुक्तपापो विशतेऽच्युतां गतिम्
॥९६॥ कांतारवनदुर्गेषु कृच्छ्रेष्वापत्सु संयु
गे ॥ दस्युभिः सन्निरुद्धश्च नामभिर्मां प्रकीर्त
येत् ॥ ९७ ॥ जन्मांतरसहस्रेषु तपोध्यानस
माधिभिः ॥ नराणां क्षीणपापानां कृष्णे शक्तिः
प्रजायते ॥ ९८ ॥ नाम्नोऽस्ति यावती शक्तिः
पापनिर्हरणे हरेः ॥ श्वापचोऽपि नरः कर्तुं क्षम
स्तावन्न किल्बिषम् ॥ ९९ ॥ न तावत्पापम्

स्तीह यावन्नामाहृतं हरेः ॥ अतिरेकभयादा
हुः प्रायश्चित्तांतरं वृथा ॥ १०० ॥ गत्वा गत्वा
निवर्तते चंद्रसूर्यादयो ग्रहाः ॥ अद्यापि न
निवर्तते द्वादशाक्षरचितकाः ॥ १०१ ॥ न
वासुदेवात्परमस्ति मंगलं न वासुदेवात्परम
स्ति पावनम् ॥ न वासुदेवात्परमस्ति दैवतं तं
वासुदेवं प्रणमन्न सीदति ॥ १०२ ॥ इमां रह
स्यां परमामनुस्मृतिं योऽधीत्य बुद्धिं लभते च
नैष्ठिकीम् ॥ विहाय पापं विनिमुच्य संकटात्

अ.

१४

स वीतरागो विचरेन्महीमिमाम् ॥ १०३ ॥
इति श्रीमन्महाभारते शतसाहस्र्यां संहितायां
वैयासिक्यामानुशासनिके पर्वणि दानधर्मे
श्रीविष्णोर्दिव्यमनुस्मृतिस्तोत्रं संपूर्णम् ॥
शुभं भवतु ॥ ॥ ॥

स्मृ



॥ इत्यनुस्मृतिः समाप्ता ॥

१४

[OrderDescription]

,CREATED=19.07.19 11:00

,TRANSFERRED=2019/07/19 at 11:44:02

,PAGES=53

,TYPE=STD

,NAME=S0001020

,Book Name=M-2006-GAJENDRAMOKSH BHISHMRAJSTRAV ANUSMARTI

,ORDER_TEXT=

,[PAGELIST]

,FILE1=00000001.TIF

,FILE2=00000002.TIF

,FILE3=00000003.TIF

,FILE4=00000004.TIF

,FILE5=00000005.TIF

,FILE6=00000006.TIF

,FILE7=00000007.TIF

,FILE8=00000008.TIF

,FILE9=00000009.TIF

,FILE10=00000010.TIF

,FILE11=00000011.TIF

,FILE12=00000012.TIF

,FILE13=00000013.TIF

,FILE14=00000014.TIF

,FILE15=00000015.TIF

,FILE16=00000016.TIF

,FILE17=00000017.TIF

,FILE18=00000018.TIF

,FILE19=00000019.TIF

,FILE20=00000020.TIF

,FILE21=00000021.TIF

,FILE22=00000022.TIF

,FILE23=00000023.TIF

FILE24=00000024.TIF
,FILE25=00000025.TIF
,FILE26=00000026.TIF
,FILE27=00000027.TIF
,FILE28=00000028.TIF
,FILE29=00000029.TIF
,FILE30=00000030.TIF
,FILE31=00000031.TIF
,FILE32=00000032.TIF
,FILE33=00000033.TIF
,FILE34=00000034.TIF
,FILE35=00000035.TIF
,FILE36=00000036.TIF
,FILE37=00000037.TIF
,FILE38=00000038.TIF
,FILE39=00000039.TIF
,FILE40=00000040.TIF
,FILE41=00000041.TIF
,FILE42=00000042.TIF
,FILE43=00000043.TIF
,FILE44=00000044.TIF
,FILE45=00000045.TIF
,FILE46=00000046.TIF
,FILE47=00000047.TIF
,FILE48=00000048.TIF
,FILE49=00000049.TIF
,FILE50=00000050.TIF
,FILE51=00000051.TIF
,FILE52=00000052.TIF
,FILE53=00000053.TIF
,